


## இறைவன் ஆபிரகாமோடு செய்த உடன்படிக்கை

உடன்படிக்கை என்பது இரு நபர்களுக்கிடையில் அல்லது இரு குழுக்களுக்கிடையில் ஏற்படுத்தப்படும் இணக்கப்பாடாகும். இன்றைய சமூகத்திலே பலவித உடன்படிக்கைகள் உள. திருமண உடன்படிக்கை, சமாதான உடன்படிக்கை, வியாபார உடன்படிக்கை என்பன அவற்றுள் சில. இதில் ஏதாவதொரு உடன்படிக்கை செய்து கொண்ட பின் அதனை உறுதிப்படுத்த இரு சாராரும் கைச்சாத்திட வேண்டும். மனிதர்க்கிடையே ஏற்படுத்தப்படும் உடன்படிக்கைகளுக்கு மேலாக இறைவனுக்கும் மனிதனுக்குமிடையில் ஏற்படும் உடன்படிக்கையில் ஓர் சிறப்பம்சம் உண்டு. உடன்படிக்கையினை முன்மொழிபவரும் முன்வருபவரும் நிறைவேற்றுபவரும் இறைவனே ஆவார். உடன்படிக்கையை முன்வைப்பவர் இறைவனாவார். உடன்படிக்கையிலுள்ள வாக்குறுதிகளை நிறைவேற்றுபவரும் இறைவனேயாவார்.

ஆண்டவர் ஆபிரகாமுடன் உடன்படிக்கையொன்றை ஏற்படுத்தினார்.



### மாபெரும் வழிமரபினர்

அப்போது ஆண்டவர் ஆபிராமை வெளியே அழைத்து வந்து, “வானத்தை நிமிர்ந்து பார். முடியுமானால் விண்மீன்களை எண்ணிப் பார். இவற்றைப் போலவே உன் வழி மரபினரும் இருப்பர்” என்றார்.

தொ. நூ. 15 : 5

மிகப் பெருமளவில் உன்னைப் பலுகச் செய்வேன்.  
உன்னிடமிருந்து நாடுகளை உண்டாக்குவேன். உன்  
னிடமிருந்து அரசர்கள் தோன்றுவர்.

தொ.நூ. 17 : 6

ஆபிரகாம் மாபெரும் வழிமரபினரின் தந்தை என்பதை மேற்குறிப்  
பிடப்பட்ட திருவிவிலியப் பகுதிகள் எமக்குக் காட்டுகின்றன. ஆண்டவர்  
ஆபிரகாமுக்கு அளித்த வாக்குறுதியை நிறைவேற்றி வழி மரபினரை  
உருவாக்குவதற்கு ஒரு மகனை அளித்தார். ஆபிரகாம் வயதானவராய்  
இருக்கும்போது அவரினால் சாரா ஒரு மகனைப் பெற்றாள். அந்த மகனின்  
பெயர் ஈசாக்.

**என்றென்றும் உரிமையாகும் நாடு**

கானானியர் வாழும்  
இந்நாட்டை உன் வழி  
மரபினர்க்கு வழங்குவேன்.

தொ. நூ. 15: 21

நீ தங்கியிருக்கும் நாட்டையும்  
கானான் நாடு முழுவதையும்  
என்றுமுள்ள உரிமைச் சொத்தாக  
உனக்கும் உனக்குப்பின் உன் வழி  
மரபினர்க்கும் வழங்குவேன்.

தொ. நூ. 17:8

கானான் நாட்டை ஆண்டவர் ஆபிரகாமின் வழிமரபினருக்கு அளிக்க  
இருப்பதை மேற்கண்ட திருவிவிலியப் பகுதிகள் காட்டுகின்றன.  
ஆபிரகாமின் வாழ்விலே, அவரது எதிர்காலம் முழுமையாக ஆண்டவரின்  
அருளிலும் இரக்கத்திலுமேயே தங்கியிருந்தது. ஆண்டவர் ஆபிரகாமிற்கு  
அளித்த வாக்குறுதியை அவ்வாறே நிறைவேற்றியதாகத் திருவிவிலியம்  
எமக்குத் தெளிவாகக் காட்டுகின்றது. வயது முதிர்ந்த காலத்திலே  
ஆபிரகாமிற்கும் சாராவிற்கும் ஒரு குழந்தை பிறந்தது. அந்தக் குழந்தை  
வழியாக உருவான இனத்தினருக்கு கானான் நாட்டை உரிமையாக்கினார்.

## உடன்படிக்கை செய்த விதம்

ஆண்டவர் ஆபிராமிடம் “இந்நாட்டை உனக்கு உரிமைச் சொத்தாக அளிக்க உன்னைக் கல்தேயரின் ஊர் என்ற நகரிலிருந்து இங்கு அழைத்து வந்த ஆண்டவர் நானே” என்றார். அதற்கு ஆபிராம் “என் தலைவராகிய ஆண்டவரே, இதை நான் உரிமையாக்கிக் கொள்வேன் என்பதை எப்படி தெரிந்து கொள்வேன்?” என்றார். ஆண்டவர் ஆபிராமிடம் “மூன்று வயதுள்ள இளம் பசு, மூன்று வயதுள்ள வெள்ளாடு, மூன்று வயதுள்ள செம்மறியாடு, ஒரு காட்டுப் புறா, ஒரு மாடப் புறா ஆகியவற்றை என்னிடம் கொண்டு வா” என்றார். ஆபிரகாம் இவற்றை எல்லாம் அவரிடம் கொண்டு வந்து, அவைகளை இரண்டிரண்டு கூறுகளாக வெட்டி ஒவ்வொரு பகுதியையும் அதற்கு இணையான பகுதிக்கு எதிரெதிரே வைத்தார். ஆனால் பறவைகளை அவர் வெட்டவில்லை. கதிரவன் மறைந்ததும் இருள் படர்ந்தது. அப்பொழுது புகைந்து கொண்டிருந்த தீச்சட்டி ஒன்றும் எரிந்து கொண்டிருந்த தீப்பந்தம் ஒன்றும் அந்த கூறுகளுக்கிடையே சென்றன.

தொ. நூ. 15 : 7 - 10, 17

ஆண்டவர் ஆபிரகாமுடன் உடன்படிக்கை செய்த விதத்தை மேற்கூறிய திருவிவிலியப் பகுதி எமக்குக் காட்டுகின்றது. ஆண்டவரை அடையாளப் படுத்தி இரண்டு கூறுகளாக வெட்டி உயிரினங்களின் நடுவே பயணிப்பது, எரிந்துகொண்டிருந்த தீச்சட்டியும், எரிந்து கொண்டிருந்த தீப்பந்தமும் ஆபிரகாமை அல்ல இறைவனையே அடையாளப்படுத்துகின்றன. அதன் படி இரண்டு கூறுகளாக வெட்டிய விலங்குகளின் மத்தியில் ஆண்டவரே பயணிக்கின்றார். மேலும் ஆபிரகாமின் வாழ்வில் உண்டான பல்வித தடைகள், துன்பங்கள், வேதனைகள், பிரச்சினைகள் அனைத்தையும் நீக்கியதோடு ஆண்டவர், அவரது வாழ்வை ஒளியுள்ளதாக்கினார்.

## உடன்படிக்கையின் அடையாளம் (விருத்த சேதனம்)

உங்களுள் ஒவ்வொரு ஆணும் விருத்தசேதனம் செய்து கொள்ள வேண்டும். இதுவே உங்களுக்கும் எனக்கு மிடையே உள்ள உடன்படிக்கையின் அடையாளம். தலைமுறை தலைமுறையாக எட்டு நாள் ஆன உங்கள் ஆண் குழந்தைகள் ஒவ்வொன்றுக்கும் நீங்கள் விருத்த சேதனம் செய்ய வேண்டும்.

தொ. நூ. 17 : 10 - 12

ஆண்டவர் ஆபிரகாமுடன் செய்துகொண்ட உடன்படிக்கையின் வெளி அடையாளம் விருத்தசேதனம் ஆகும். அது இஸ்ரவேல் மக்கள் ஆண்டவருக்குத் தம்மை அர்ப்பணிப்பதன் அடையாளமாகவும் இறை அழைப்பின் அடையாளமாகவும் இருந்தது. ஆபிரகாமின் வழிமரபினர் விருத்தசேதனம் செய்ததைப் போன்று இன்று எமக்குத் திருமுழுக்கு அளிக்கப்படுகின்றது. அதன் வழியாக நாம் புதிய உடன்படிக்கையின் மக்களாகி ஆண்டவருக்கு எம்மை அர்ப்பணிப்போம்.

## ஆபிரகாமின் பெயர் மாற்றமும் பெயரின் கருத்தும்

இனி உன் பெயர் ஆபிராம் அன்று; 'ஆபிரகாம்' என்ற பெயரால் நீ அழைக்கப்படுவாய். ஏனெனில் எண்ணற்ற நாடுகளுக்கு உன்னை நான் மூதாதையாக்குகிறேன்.

தொ. நூ. 17 : 5

ஆபிரகாமின் இயற்பெயர் ஆபிராம் ஆகும். அதன் கருத்து "மேன்மையான தந்தை" என்பதாகும். ஆண்டவர் ஆபிரகாமின் பெயரை மாற்றி "இனங்களின் தந்தை" என்ற பொருள்படும் "ஆபிரகாம்" என்ற பெயரை அவருக்கு அளித்தார்.

ஒருவரின் பெயர் அவரது ஆளுமையை வெளிப்படுத்துகின்றது. பெயரை மாற்றுதலால் அவரின் வாழ்க்கை முறையையும் நிலையையும் கடமைகளையும் எடுத்துக்காட்டுகிறது. எமக்குத் திருமுழுக்கின்போது கிறிஸ்தவப் பெயர் தரப்பட்டுள்ளது. உங்களின் கிறிஸ்தவப் பெயரைத் தேடி அறிந்துகொள்ளுங்கள். அந்தப் பெயருக்குரிய தூயவரின் வாழ்க்கைச் சரிதையைத் தேடி வாசியுங்கள். அத்தூயவரின் வாழ்க்கை மாதிரிகையைப்

பின்பற்றுகின்றீர்களா என்பதைப் பற்றிச் சிந்தியுங்கள். கிறிஸ்தவப் பெயர் உங்களுக்கு இல்லாவிட்டாலும் திருமுழுக்கின்போது நீங்கள் கிறிஸ்துவுக்குள் அர்ப்பணிக்கப்பட்டுள்ளீர்கள் என்பதை நினைவிற் கொள்ளுங்கள். அதற்கேற்ப வாழ்வதற்கு முயற்சி செய்யுங்கள்.

திருமுழுக்கின் மூலம் நாம் ஓர் உடன்படிக்கை வாழ்விற்குள் பிரவேசித்துள்ளோம். அதனால் திருமுழுக்கு வாக்குறுதிக் கேற்ப நாம் வாழ வேண்டும். தீய செயல்கள், சாத்தானின் வல்லமைக்கு இடமளிக்காது ஆண்ட வருக்கு பிரமாணிக்கமாக வாழ வேண்டும். திருமுழுக்கின் மூலம் பிள்ளைகளாகிய நீங்களும் ஓர் அழைப்பைப் பெற்றுள்ளீர்கள் என்பதை புரிந்து அதற்காகப் பல செயற்பாடுகளில் நீங்கள் ஈடுபடலாம்.

திருச்சபையில் செயற்பாடுடைய ஓர் அங்கத்தவராகுதல்.

- ★ தமது கிறிஸ்தவ வாழ்க்கைச் சான்று மூலம் மற்றவர்களும் கிறிஸ்துவை அறியச் செய்தல்.
- ★ மற்றவர்களின் முன்னிலையில் கிறிஸ்தவ நம்பிக்கைக்குச் சான்று பகர்தல்.
- ★ பத்துக் கட்டளைகளுக்கேற்ப வாழுதல்.
- ★ பிறர்க்கு அளித்த வாக்குறுதியை நிறைவேற்றுதல்.
- ★ மறை தூதுப் பணி மூலம் உயிருள்ள கிறிஸ்துவுக்குச் சான்றுபகர்தல்.
- ★ வாழ்க்கை அனுபவம் மூலம் உம்மோடு பேசுகின்ற ஆண்டவருக்குச் செவிசாய்த்தல்.

## செயற்பாடு

1. ஆபிரகாமுடன் செய்து கொண்ட உடன்படிக்கையின் முக்கிய விடயங்கள் இரண்டை எழுதுக.
2. “ஆபிரகாம்” என்ற பெயரின் பொருள் என்ன?
3. திருமுழுக்கு மூலம் உடன்படிக்கை வாழ்விலே பிரவேசித்த உம்மால் பங்கில் ஆற்றக்கூடிய பணிகள் மூன்றை எழுதுக.
4. உமது பெற்றோருக்கும் ஆசிரியருக்கும் அளித்த வாக்குறுதிகளை நிறைவேற்றும் விதங்கள் மூன்றை வெவ்வேறாக எழுதிக் காட்டுக.



### வாழ்க்கைக்கு...

- AĪ zu ÁõUSÖvø {ø0÷ÁØÖ [ PÒ
- v<sub>s</sub> • ÉUS ÁõUSÖvPEU÷PØE ÁõÉ [ PÒ.